



Id-Domma ta' l-Assunta: kif il-Mostin jgħixuha llum

Emily Barbaro-Sant

■ Il-Knisja Rotunda tal-Mosta, fid-19 ta' Ottubru ta' din is-sena (2004), kellha esperjenza mill-isbaħ meta laqgħet fiha madwar elf saċerdot minn diversi pajjiżi madwar id-dinja li għażlu 'l Malta biex fiha jinżamm is-VI Kungress Internazzjonali tas-Saċerdoti. Din ma kenitx l-ewwel darba li l-Knisja tagħna kienet maħnuqa bin-nies għal xi ċelebrazzjoni fuq skala nazzjonali jew internazzjonali.

Bir-raġun, wiehed jistaqsi, xi jgħiegħel lill-organizzaturi jagħzlu dan it-tempju maestuż, mibni fit-tond fuq il-pjanta ta' l-arkitett Gorg Grognet de Vassé aktar minn mitt sena ilu, għal xi manifestazzjoni kbira? Għal min ma jemminx jew għal min ir-religjon ma tisser xejn jew ftit, ir-Rotunda toffri biss binja kbira u sabiħa, u ammirazzjoni turistika. Għall-kuntrarju, għal min jemmen, ir-Rotunda tisser monument ta' mħabba tal-Mostin lejn Alla u lejn Ommna Marija Santissima Imtelligħa s-Sema.

Kienet din l-imħabba tal-Mostin lejn l-Assunta li minn kmieni, kebbset fihom ix-xewqa kbira li jibnu tempju kbir u jiddedikawh Lilha. Kienet din l-imħabba bla qies li għiegħlet lill-antenati tagħna – irġiel, nisa u tfal – li jmiddu jdejhom, biex wara hidma kbira u tbatija li twalet is-snin, jaraw il-holma tagħhom isseħħ. Wiehed irid jifhem li meta nbriet ir-Rotunda, Malta kienet għadha sajma għal kollox mill-għodda li llum jintużaw b'tant faċilità u effiċjenza fil-kostruzzjoni.

Ir-Rotunda tlestiet u l-istess tempju, baqa' maż-żmien, jigi mzejjen u mlibbes kif jixraq lid-Dar ta' Alla.

Kien waqt l-Ewwel Kungress Djoċesan ta' l-Azzjoni Kattolika Maltija, miżmum fir-Rotunda fit-22 ta' Settembru 1946 u mmexxi mill-Arċisqof Mikiel Gonzi, li saret il-petizzjoni nazzjonali lill-Q.T. il-Papa Piju XII sabiex ifittex jiddefinixxi t-Tluġ is-Sema ta' Marija Santissima bir-ruħ u bil-ġisem bhala Domma tal-Fidi. Kienu ngabru 164,818-il firma u dawn tpoġġew f'riġlejn l-istatwa titulari ta' l-Assunta ta' dak iż-żmien. Min jaf kemm feraħ il-poplu Malti jara quddiem għajnejh isseħħ grajja hekk sabiħa u storika!

Erba' snin wara, fl-1 ta' Novembru 1950, l-istess Papa Piju XII iddikjara sollennement id-Domma ta' l-Assunzjoni. Dak in-nhar stess, fil-knisja tagħna maħnuqa għal darb' oħra bin-nies, tkanta t-*Te Deum* b'sinjal ta' radd il-ħajr lil Alla. Bid-dikjarazzjoni tad-Domma ta' l-Assunta, id-devozzjoni lejn il-Madonna kompliet kibret.

Mhux il-għan tiegħi li nidhol hafna fl-istorja, la tar-Rotunda u anqas tad-Domma; iżda wiehed ma jistax iħalli barra ċerti dettalji li juru kemm minn dejjem kienet għażiża l-Madonna għall-poplu tal-Mosta u għal min mexxih tul iż-żmien, kemm dawk li niftakru aħna kif ukoll dawk ta' qabilhom.

Min għandu l-età tiegħi u li bhali mhux mil-lokal iżda li bhali ċ-ċirkustanzi ġabuh joqgħod f'din il-belt fin-nofs ta' Malta, sab komunità li tilqgħu, sab soċjetà ġdida miftuha għall-progress u fi ftit snin sar parti integrali minn din is-soċjetà li kibret maż-żmien u li llum tgħodd 'il fuq minn 19,000 abitant. Inhossuna aħwa mal-Mostin anke f'dik li hi mħabba lejn il-Madonna u lejn il-knisja tagħna.

Min bhali wkoll, għajr dak miktub fl-istorja, jaf biss it-tmexxija ta' żewġ saċerdoti żelanti, illum it-tnejn monsinjuri, – qed nirreferi għall-Mons. Bartilmew Bezzina u Mons. Joe Carabott – b'parrokat ta' aktar minn 40 sena bejniethom, seta' tul iż-żmien jara b'għajnejh kemm habirku t-tnejn li huma biex mexxew il-parroċċa 'l quddiem u biex komplew ikebbu l-imħabba tal-poplu għall-Madonna. Lura fiż-żmien naraw kemm tħabrik sar biex ix-xewqa tal-poplu Mosti li jara nkurunat il-kwadru titulari isseħħ – grajja li baqgħet tiġi k commemorata kull sena.

Għaddew 54 sena mid-definizzjoni tad-Domma ta' l-Assunta. Din ma kenitx grajja, bħal oħrajn, li jseħħu b'ħafna pompa u wara ftit jintesew. Tibqa' mfakkra biss fl-istorja miktuba. Id-Domma ta' l-Assunzjoni halliet il-ġid spiritwali. Minkejja li l-poplu tal-lum jinsab aljenat bix-xogħol u bid-divertiment, l-imħabba lejn il-Madonna għandha post speċjali f'qalbu. Il-Mostin għadhom jirrikorru lejn il-Madonna bhala t-Teżoriera tal-Grazzi, fil-bżonnijiet kollha



taghhom.

Biex tfakkar id-Domma ta' l-Assunzjoni – avveniment importanti ghar-Religjon taghna – triq fiż-Żona ta' Santa Margerita ssemmiet 'Triq l-1 ta' Novembru 1950'.

Il-festa ta' l-Assunta, iċċelebrata kull sena fil-Mosta fil-15 ta' Awissu, titqies bħala l-aktar festa popolari u mfittxija mill-Maltin mis-6 parroċċi l-oħra f'Malta u Ghawdex. Il-preparazzjoni għaliha ssir b'ħafna reqqa kemm mil-lat spiritwali kif ukoll minn dak profan. Fil-kwindiċina jiġu ttrattati diversi temi mimlija tagħlim dwar il-Madonna. Tagħrif iehor jinghata permezz ta' kitbiet u devozzjonijiet. Isiru attivitajiet għall-kategoriji kollha fi hdan il-parroċċa bil-partecipazzjoni tal-għaqdiet. Ma jonqsux anqas rigali ta' tifikira lit-tfal tal-parroċċa.

Iż-żewġ baned tal-lokal kif ukoll il-kmamar tan-nar jagħtu s-sehem shih taghhom.

Min ma jindunax b'tant Mostin li fix-xahar ta' Awissu jiġu jżuru art twelidhom, mill-pajjiżi li laqgħuhom bħall-Awstralja, l-Amerka u l-Kanada? L-imħabba taghhom lejn il-Madonna u lejn il-Mosta għibhom fostna imqar jekk għal ftit granet jew ġimghat.

X'aktarx li ftit huma dawk il-familji Mostin li m'għandhomx lil xi membru bl-isem ta' Maria jew Mario jew xi forma oħra ta' dan l-isem bi stil aktar modern. Minn statistika li ħarġet dan l-aħħar, sar magħruf li l-isem 'Maria' kien l-aktar wiehed li nagħta lit-trabi bniet f'Malta tul din is-sena.

Dawra mal-Mosta, ma jistgħux ma jolqtukx l-ismijiet li jinghataw lid-djar. Fost l-aktar li jispikka huwa 'Santa Marija' jew 'Ave Maria' jew xi forma oħra konnessa mal-Madonna. Forsi dan mhux ukoll sinjal ta' rispett lejn Ommna Marija?

Kull min iżur il-Knisja taghna, sew jekk Malti kif ukoll jekk turist (li minnhom ikollna eluf kuljum), jolqtu l-mod galbat u nadif li fih jinżamm dan is-Santwarju ddedikat lill-Assunta. Bhal kull oġġett iehor li minn fuqu jgħaddi ż-żmien u hu espost għall-elementi, is-snin hallew ukoll il-marka kiefra taghhom fuq il-bini tar-Rotunda. Xi ġebel tmermer u kellu jinbidel, u ried isir xogħol siewi iehor li jaf iqisu biss min hu tas-sengħa. F'kelma wahda kien jinhtieg ir-restawr u l-istima kienet kbira iżda meta l-poplu Mosti ġie mitlub biex jikkontribwixxi, dan għamel hekk bil-qalb. Il-poplu wera bil-fatti li jrid jgħn biex id-Dar ta' Alla tinżamm fi stat tajjeb.

Kien hemm haġa oħra li kienet waslet għal dawra sewwa. Dan kien l-orgni. Kienet meħtieġa spiza oħra biex dan jissewwa. Kien hemm min offra li jidhol għall-ispiza u x-xogħol inbeda u sadattant inxtara iehor biex jaqdi l-bżonnijiet immedjati tal-parroċċa. L-arcipriet il-ġdid, Dun Mario Tong, qed ikompli b'hegga fejn hallew ta' qablu.

Opri oħra li saru tul is-snin u li juru l-ġenerożità tal-Mostin fejn tidhol il-knisja taghhom, kienu l-ghamara ta' fuq l-artal, l-induratura ta' l-istatwa titulari u tant u tant affarijiet oħra.

Il-Mosta illum titqies bħala wahda minn dawk il-lokalitajiet li kibru u nfirxu. Hemm bżonn li jsir sforz minn kulhadd biex il-familji godda li jiġu joqogħdu l-Mosta, jiġu integrati aktar u minn kmieni, u mhux jistennew il-magħmudija ta' xi membru ġdid biex jidhlu parti mill-Parroċċa taghna.

Jinhtieg ukoll li ahna lkoll, poplu u kleru, ninghaqdu aktar u nuru li ahna magħqudin billi naħdmu iżjed flimkien għall-ġid tal-komunità taghna. Dan, il-Madonna tistennieh minn kull wiehed u wahda minnha. Mhux biżżejjed li ndaħhlu jdejna fil-but u nikkontribwixxu b'mod finanzjarju meta mitluba. Hemm bżonn li nkunu sensitivi għall-hteġijiet tal-poplu taghna u ma ndawrux wiċċna n-naħa l-oħra bħallikieku rridu nfissru: 'Ma jimpurtanix. Mhix biċċa tiegħi. M'għandix x'naqsam'. Il-Madonna ma tridux dan minna. Tatna lezzjoni ta' dak li għamlet hi fit-Tieg ta' Kana.

Iridu nuru mħabbatna lejn il-Madonna wkoll bi kliemna meqjus, bi lbiesna diċenti u billi nersqu aktar lejn is-Sagramenti halli nkunu eqreb lejha u lejn Binha Ġesù u nagħmlu dak li jgħidilna Hu.

B'din l-imġieba u b'din l-attitudni taghna, ma nagħmlux biss attrazzjoni turistika mir-Rotunda, iżda naraw li r-Rotunda tkun verament id-Dar ta' Alla, id-Dar tat-Talb, kif tassew hi.

Nagħlaq billi nikkwota silta qasira li laqitni mill-panigierku li għamel Mons. Carabott fil-festa ta' Santa Marija ta' din is-sena: Ġesù fuq il-Kalvarju, ma hallilniex statwa biex inzejnuha u nlibbsulha d-deheb. Ma hallilniex kwadru biex inpoġġulu kuruni u stillarji. Imma Ġesù hallielna Lilha – il-persuna ta' MARIJA.